

आकाशवाणी भोपाल

प्रादेशिक समाचार

मुख्य समाचार,

- प्रधानमंत्री नरेंद्र मोदी आज दिल्ली में 12 हजार दो सौ करोड़ रुपए की विकास परियोजनाओं का उद्घाटन और शिलान्यास करेंगे।
- केन्द्रीय ऊर्जा मंत्री प्रहलाद जोशी ने ओंकारेश्वर में फ्लोटिंग सौर परियोजना को बताया अनोखा, कहा- यह देश के लिए बनेगी मिसाल।
- राज्यपाल मंगुभाई पटेल ने जीवन में कार्य और परिवार में संतुलन के महत्व पर जोर दिया।
- दो दिन बाद शुरू होगा तेज ठंड का एक और दौर, आज ग्वालियर-चंबल के कई जिलों में रहेगा घना कोहरा।

प्रधानमंत्री-दिल्ली परियोजनाएं

प्रधानमंत्री नरेंद्र मोदी आज दिल्ली में 12 हजार दो सौ करोड़ रुपए से अधिक की विकास परियोजनाओं का उद्घाटन और शिलान्यास करेंगे। वे साहिबाबाद और न्यू अशोक नगर के बीच लगभग 4 हजार छह सौ करोड़ की लागत से बने दिल्ली-गाजियाबाद-मेरठ नमो भारत कॉरिडोर के 13 किलोमीटर के खण्ड का उद्घाटन भी करेंगे। श्री मोदी साहिबाबाद स्टेशन से न्यू अशोक नगर स्टेशन तक नमो भारत ट्रेन में यात्रा करेंगे। वे दिल्ली मेट्रो के लिए जनकपुरी और कृष्णा पार्क के बीच लगभग बारह सौ करोड़ रुपये लागत वाले तीन किलोमीटर रेलखंड का उद्घाटन भी करेंगे। प्रधानमंत्री मोदी साढ़े 26 किलोमीटर लंबे रिठाला-कुंडली रेलखण्ड की आधारशिला रखेंगे। वे रोहिणी में केंद्रीय आयुर्वेद अनुसंधान संस्थान की आधारशिला भी रखेंगे।

ओंकारेश्वर सौर परियोजना

केंद्रीय उपभोक्ता मामले, खाद्य और सार्वजनिक वितरण, नई और नवीकरणीय ऊर्जा मंत्री प्रहलाद जोशी ने कल खंडवा जिले में ओंकारेश्वर फ्लोटिंग सौर परियोजना का निरीक्षण किया। ओंकारेश्वर फ्लोटिंग सोलर प्रोजेक्ट मध्य प्रदेश में पहला है और देश की सबसे बड़ी फ्लोटिंग सोलर परियोजनाओं में से एक है। इस अवसर पर केन्द्रीय ऊर्जा मंत्री श्री जोशी ने कहा कि यह एक अनूठी परियोजना है और इसे देश के कई स्थानों शुरू पर किया जा सकता है। उन्होंने कहा कि देश में इस क्षेत्र में 90 गीगावाट की क्षमता है और इसे बढ़ावा देने के लिए पूरा प्रयास किया जाएगा। उन्होंने बताया कि भारत सरकार का लक्ष्य 2030 तक 500 गीगावाट और 2047 तक 1800 गीगावाट बिजली उत्पादन करना है। उन्होंने कहा कि इस क्षेत्र में लगातार काम किया जा रहा है।

महाकुंभ-अंतरराष्ट्रीय

प्रयागराज कुंभ मेले के लिए रेलवे 13 हजार रेलगाड़ियां चलाएगा। इनमें 3 हजार विशेष रेलगाड़ियां होंगी। ये रेलगाड़ियां महाकुंभ के दौरान 50 से अधिक दिनों तक चलेंगी। इनमें मेले के बाद के दो-तीन दिन भी शामिल हैं। महाकुंभ में लगभग 40 करोड़ लोगों के आने की संभावना है। उत्तरप्रदेश में प्रयागराज में महाकुंभ इस महीने की 13 तारीख से 26 फरवरी तक चलेगा। प्रयागराज गंगा, यमुना और सरस्वती नदियों के संगम के लिए प्रसिद्ध है।

वहीं उत्तरप्रदेश सरकार स्पेन में अंतरराष्ट्रीय पर्यटन मेले में महाकुंभ का प्रचार करेगी। पर्यटन मेले में महाकुंभ को सांस्कृतिक विरासत के रूप में प्रदर्शित किया जाएगा और इसके आध्यात्मिक, ऐतिहासिक तथा सांस्कृतिक महत्व पर बल दिया जाएगा। राज्य के पर्यटन विभाग ने इसे अंतरराष्ट्रीय स्तर पर प्रदर्शित करने के लिए योजना तैयार की है ताकि महाकुंभ की भव्यता को बल मिले। इस भव्य कार्यक्रम के लिए दुनिया भर के लोगों को आमंत्रित किया जाएगा और उत्तरप्रदेश के अन्य पर्यटन आकर्षणों को भी बढ़ावा दिया जाएगा।

राज्यपाल- जीवन

राज्यपाल मंगुभाई पटेल ने कहा है कि जीवन में कार्य और परिवार में संतुलन बनाकर रखना जरूरी है। परिवार के सदस्यों के प्रति आत्मीय व्यवहार और जिम्मेदारियों के प्रति सजग होना आवश्यक है। उन्होंने कहा कि प्रयास करें कि जिस उत्साह के साथ घर से जाये, उसी प्रसन्नता के साथ घर आए। श्री पटेल कल भोपाल में मध्यप्रदेश वित्त सेवा अधिकारी संघ के द्वारा आयोजित सर्विस मीट गेट-टू-गेटर के समापन समारोह को संबोधित कर रहे थे। राज्यपाल ने कहा कि वित्त, शासन-प्रशासन की रीढ़ होती है। वित्त एवं संस्कृति का एक साथ गठजोड़ बहुत कम देखने को मिलता है। इस दिशा में मध्यप्रदेश वित्त सेवा अधिकारियों की पहल की सराहना की। उन्होंने कहा कि अधिकारी सक्रिय, संवेदनशील, प्रगतिशील, व्यवसायिक रूप से सक्षम, ऊर्जावान और विनम्र हों।

भिक्षुक मुक्त इंदौर

इंदौर जिले को भिक्षुक मुक्त शहर बनाने के लिए विशेष अभियान चलाया जा रहा है। अभियान को प्रभावी बनाने के लिए अब भिक्षावृत्ति की सूचना देने वालों के लिए 1 हजार रुपये प्रोत्साहन राशि की घोषणा की गयी है। इस बारे में और ब्यौरा हमारे इंदौर संवाददाता से-
कट/पैकेज इंदौर

मौसम

पश्चिमी विक्षोभ के असर से प्रदेश में तेज ठंड का एक और दौर अगले 48 घंटे बाद यानी 7 जनवरी से शुरू होगा। प्रदेश के उत्तर-पश्चिमी हिस्से में यह सिस्टम एक्टिव हुआ है जिसका असर दो दिन बाद दिखेगा। इससे पहले ग्वालियर-चंबल, उज्जैन, सागर और रीवा संभाग में कोहरे

का असर देखने को मिला। मौसम विभाग के मुताबिक वेस्टर्न डिस्टर्बेंस की एक्टिविटी से उत्तर से बर्फीली हवाएं आने लगेंगी। जिनकी रफ्तार तेज होगी। ये ठंड का असर बढ़ाएंगी। जिससे दिन-रात दोनों के तापमान में गिरावट होगी। विभाग के अनुसार आज ग्वालियर, श्योपुर, मुरझा, भिंड, दतिया, छतरपुर, सतना, रीवा, मऊगंज और सिंगरौली में घना कोहरा रहेगा। नीमच, मंदसौर, गुना, अशोकनगर, महर, शिवपुरी, निवाड़ी, टीकमगढ़ और सीधी में मध्यम कोहरा रहने का अनुमान है।

रोजगार मेला

इंदौर जिले के बेरोजगार युवक-युवतियों को रोजगार, स्वरोजगार एवं अप्रेंटिसशिप के अवसर एक ही छत के नीचे उपलब्ध कराने के उद्देश्य से एक दिवसीय रोजगार एवं अप्रेंटिसशिप मेले का आयोजन किया जा रहा है। जिला रोजगार कार्यालय, औद्योगिक प्रशिक्षण संस्था और जिला उद्योग केन्द्र इंदौर के संयुक्त तत्वावधान में आयोजित इस रोजगार मेले का आयोजन कल सुबह साढ़े 10 बजे से दोपहर 3 बजे तक इंदौर के औद्योगिक प्रशिक्षण संस्था नन्दानगर में किया जा रहा है। उप संचालक रोजगार पी.एस. मण्डलोई ने बताया कि इस रोजगार मेले में कई प्रतिष्ठित कम्पनियां लगभग 500 से अधिक विभिन्न पदों जैसे सेल्स एक्जिक्यूटिव, टेलीकॉलर, पेकिंग, सप्लस, टीमलिडर, ड्राइवर, बकआफिस, हलपर, इलेक्ट्रीशियन, फिटर, वेल्डर, टेलर, सुरक्षा गार्ड हेतु कम्पनियों के प्रतिनिधि प्रारम्भिक रूप से चयन करेंगे।

संक्षिप्त समाचार

- विधानसभा अध्यक्ष नरेन्द्र सिंह तोमर ने कल मुरझा में शनि मंदिर परिसर व पर्वत की साढ़े चार किमी लम्बी शनि परिक्रमा के भूमि पूजन अवसर पर कहा कि मुरझा की विरासत को विश्व विख्यात करने के लिये सामूहिक प्रयास करें।
- छिन्दवाड़ा जिले में 100 दिवसीय निक्षय शिविर के अंतर्गत कल गुरझा सब्जी मंडी में टीबी संभावितों की स्क्रीनिंग की गई, जिसमें 152 लोगों की एक्स-रे की जांच की गई। साथ ही 27 लोगों की नॉट जांच के लिये सैंपल कलेक्ट किए गए।
- मिशन नेत्र ज्योति पायलट प्रोजेक्ट के तहत मंडला जिले में 6 से 18 वर्ष के आयु के बच्चों तथा 45 वर्ष से अधिक आयु के वयस्क नागरिकों के आंखों की स्क्रीनिंग की जाएगी।
- कीटनाशक गुण नियंत्रण हेतु आगरमालवा कृषि एवं किसान कल्याण विभाग कल से 31 जनवरी तक जिले में सघन अभियान चलाया जायेगा।
- पन्ना जिले में 19 जनवरी से 26 जनवरी तक अखिल भारतीय फुटबॉल टूर्नामेंट का आयोजन नगर के छत्रसाल स्टेडियम में होगा। इस टूर्नामेंट में देश भर के लगभग 16 टीमों शामिल होंगी।
- खंडवा में गुरु गोबिन्द जी महाराज का 358 वाँ प्रकाश उत्सव 26 दिसंबर से 6 जनवरी तक गुरुद्वारा कलगिधर साहेब आनंद नगर में बड़े उत्साह के साथ मनाया जा रहा है।

मुख्य समाचार एक बार फिर,

- प्रधानमंत्री नरेंद्र मोदी आज दिल्ली में 12 हजार दो सौ करोड़ रुपए की विकास परियोजनाओं का उद्घाटन और शिलान्यास करेंगे।

- केन्द्रीय ऊर्जा मंत्री प्रहलाद जोशी ने ओंकारेश्वर में फ्लोटिंग सौर परियोजना को बताया अनोखा, कहा- यह देश के लिए बनेगी मिसाल।
- राज्यपाल मंगुभाई पटेल ने जीवन में कार्य और परिवार में संतुलन के महत्व पर जोर दिया।
- दो दिन बाद शुरू होगा तेज ठंड का एक और दौर, आज ग्वालियर-चंबल के कई जिलों में रहेगा घना कोहरा।
